

IL-HAMIS

TAS-VII ĠIMGHA MATUL IS-SENA

Salmidija tal-Hamis tat-III ġimgħa

IS-SEJHA GHAT-TIFHIR 'L ALLA

V/. Mulej, iftaħli xufftejja.

R/. U fommi jxandar it-tifhir tiegħek.

Salm 94 (95)

Ant. Il-Mulej hu Alla tagħna: ejjew nadurawh.

Ejjew, ħa nfaħħru bl-hena l-Mulej,
ħa ngħajtu bil-ferħ lill-blata tas-salvazzjoni tagħna!
Nersqu quddiemu b'għana ta' radd il-ħajr,
ngħannulu b'għajat ta' ferħ.

Ant. Il-Mulej hu Alla tagħna: ejjew nadurawh.

Għax Alla kbir hu l-Mulej,
sultan kbir fuq l-allat kollha.
F'idejh huma qigħan l-art,
tiegħu huma qcaçet l-għoljiet.
Tiegħu l-baħar, għax hu għamlu;
tiegħu l-art, għax b'idejh saret.

Ant. Il-Mulej hu Alla tagħna: ejjew nadurawh.

Ejjew inqimuh u ninxtehtu quddiemu,
għarkubbtejna quddiem il-Mulej li ħalaqna!
Għaliex hu Alla tagħna,
u aħna l-poplu tal-mergħa tiegħu u n-nagħaġ tiegħu.

Ant. Il-Mulej hu Alla tagħna: ejjew nadurawh.

M'hux li kontu llum tisimghu lehnu!
"La twebbsux qalbkom bhal f'Meriba,
bhal dakinhar f'Massa, fid-deżert,
meta ġarrbuni u ttantawni missirijietkom,
għalkemm raw dak li jien għamilt.

Ant. Il-Mulej hu Alla tagħna: ejjew nadurawh.

Għal erbgħin sena domt nistmellu dan in-nisel;
u jien għedt: 'Qalbu mħassra dan il-poplu,
u triqati ma jagħrfux.'
Għalhekk hlift fl-għadab tiegħi:
Ma jidhlux fil-mistrieħ tiegħi!"

Ant. Il-Mulej hu Alla tagħna: ejjew nadurawh.

Glorja lill-Missier, u lill-Iben, u lill-Ispirtu s-Santu.
Kif kien mill-bidu, issa u dejjem,
U jibqa' għal dejjem ta' dejjem. Ammen.

Ant. Il-Mulej hu Alla tagħna: ejjew nadurawh.

UFFIĊĊJU TAL-QARI

V/. O Alla, ejja eħlisni.

R/. Mulej, fittex għinni.

Glorja lill-Missier, u lill-Iben, u lill-Ispirtu s-Santu.
Kif kien mill-bidu, issa u dejjem,
u jibqa' għal dejjem ta' dejjem. Ammen. Hallelujah.

INNU

I. *Billejl jew kmieni ma sbiħ il-jum*

L-ilwien sbieħ insatru kollha
taħt ġwenħajn il-lejl sewdiena;
hekk fid-dlam tad-dnub inbela'
ħtija tagħna l-ġmiel ta' ruħna.

Kristu mħallef ġust ta' qlubna,
eqred minna l-ħażen kollu,
imla r-ruħ mifdija minnek
b'dawl is-sebħ tal-grazzja tiegħek.

Inti taf kif ruħna tħeddlet
taħt it-toqol ta' ħtijietha:
għinha tkeċċi d-dlam ħa terġa'
tghix fil-hena tad-dawl tiegħek.

Kun ix-xemx li tagħti l-ħajja
tas-smewwiet lil art twelidna;
biegħed minnha l-għawġ u l-ħsara
biex tiseddaq fit-triq tiegħek.

Ġieħ u sebħ għal dejjem, Kristu,
Sultan twajjeb, jintradd lilek,
lill-Missier, u lill-Ispirtu
Difensur u Farag tagħna. Ammen.

II. *Matul il-jum*

Agħti widen għat-talb tagħna,
Kristu, Sid ta' tjeba w ħniena:
thalli qatt is-shab tal-ħażen
ta' din l-art jgħattilna l-fidi.

Jahrab fis kull ħsieb mhux xieraq
minn go moħħna, u 'l ħadd ma nonqsu;
għaqda w sliem isaltnu fostna
jekk bil-gid inħallsu d-deni.

Tkun nadifa w safja qalbna
mit-tkabbir, mill-qerq u l-korla;
b'hegga mqaddsa negħlbu x-xeħħa,
li hi l-għerq tal-ħażen kollu.

Tkun bla wcuħ l-imħabba tagħna
lejn xulxin, għax ilkoll aħwa;
ngħixu dejjem f'rabta shiħa,
bil-fiduċja u fehma safja.

Ġieħ u sebħ għal dejjem, Kristu,
Sultan twajjeb, jintradd lilek,
lill-Missier, u lill-Ispirtu
Difensur u Faraġ tagħna. Ammen.

SALMODIJA

Ant. 1: Hares, Mulej, u ara l-għajb tagħna.

Salm 88 (89):39-53

IV

Imma int warrabt is-sultan midluk tiegħek; *
għadabt għalih u beghedtu minnek.
Hassart il-patt mal-qaddej tiegħek; *
kasbart ma' l-art il-kuruna tiegħu.
Ġarraft il-ħitan tiegħu kollha; *

għamilt herba mis-swar tiegħu.
Kull min jgħaddi minn hdejh jisirqu; *
sar iż-żebliħ tal-girien tiegħu.

Qajjimt il-leminja ta' l-għedewwa tiegħu, *
ferraħt 'il dawk kollha li huma kontrieh.
Reggajtlu lura s-sejf misnun tiegħu; *
ma waqaftx miegħu fit-taqbida.
Kissirtlu x-xettru ta' ġieħu; *
ma' l-art tfajtlu t-tron tiegħu.
Qassartlu ż-żmien ta' żgħożitu, *
u ksejtu bil-mistħija.
Glorja.

Ant. 1: Hares, Mulej, u ara l-għajb tagħna.

Ant. 2: Jiena l-għerq immnissel minn David, jiena l-kewkba tidli ta' fil-ghodu.

V

Mulej, se tibqa' għal dejjem tinheba minna? *
Se jibqa' huġġieġa nar l-għadab tiegħek?
Ftakar li ftit huma jiem ħajti. *
Għal daqshekk int hlaqtu l-bniedem?
Min hu li jgħix u ma jarax il-mewt? *
Min jehlisha mis-setgħa ta' l-imwiet?

Fejn hi, Sidi, it-tjieba tiegħek ta' dari? *
Fejn hi l-fedeltà li biha hlift lil David?
Ftakar, Sidi, kif inhu mkasbar il-qaddej tiegħek; *
kif qed nilqa' go fija ż-żebliħ tal-popli,
iż-żebliħ li qed jagħmlulna
l-għedewwa tiegħek, Mulej, *
li qed ikasbru kull hjiel tas-sultan midluk tiegħek.
Imbierak il-Mulej għal dejjem! *
Amen! Amen!
Glorja.

Ant. 2: Jiena l-għerq immnissel minn David, jiena l-kewkba tidli ta' fil-ghodu.

Ant. 3: Hajjitna malajr tgħaddi, bħall-ħaxix tar-raba'; imma int minn dejjem ta' dejjem, o Alla.

Salm 89 (90)

Mulej, int kont għalina *
kenn minn nisel għal nisel.
Qabel ma twieldu l-muntanji, †
qabel ma tniisslu l-art u d-dinja, *
minn dejjem ta' dejjem int, o Alla!
Int traġġa' l-bnedmin lejn it-trab, *
u tgħidilhom: "Erggħu lura, intom bnedmin!"
Elf sena huma għalik bħal jum ta' lbieraħ li għadda, *
jew bħal sahra tal-lejl.

Int taħsadhom, u jsiru bħal ħolma. *
Huma bħall-ħaxix li jinbet fil-ġhodu;
fil-ġhodu jwarrad u jħaddar, *
fil-ġħaxija jidbiel u jinxef.

Ninsabu mifnija bil-qilla tiegħek, *
mibluha minħabba l-ġhadab tiegħek.
Int ġibt quddiem għajnejk ħtijietna, *
dnubietna l-moħbija fid-dawl ta' wiċċek.

Il-jiem kollha tagħna jgħibu minħabba qilltek, *
jintemmu bħal tnehida s-snin ta' hajjitna.
Żmien hajjitna hu b'kollox sebgħin sena; *
u l-iżjed tmenin, jekk inkunu f'saħhitna;
u l-biċċa l-kbira taħbit u niket; *
malajr jgħaddu, u aħna mmorru magħhom.
Min jista' jifhem il-qawwa tal-qilla tiegħek? *
Min jista' jqis il-biża' ta' l-ġhadab tiegħek?
Għalhekk għallimna ngħoddu jiem hajjitna, *
sabiex aħna nimxu bil-ġhaqal.
Dur lejna, Mulej! Kemm se ddum? *
Henn għall-qaddejja tiegħek.
Imliena kmieni bit-tjieba tiegħek, *
biex nifirħu u nithennew hajjitna kollha.
Ferrahna daqskemm għakkistna, *

għas-snin li fihom rajna l-ħsara.

Ha jidher għemilek quddiem il-qaddejja tiegħek, *
u l-kobor tiegħek quddiem uliedhom.
Ha tkun fuqna l-grazzja ta' Alla Sidna! *
Wettqilna int ix-xogħol ta' jdejna.
Glorja.

Ant. 3: Hajjitna malajr tgħaddi, bħall-ħaxix tar-raba'; imma int minn dejjem ta' dejjem, o Alla.

V/. Mulej, għandek hemm l-għajn tal-ħajja.

R/. Fid-dawl tiegħek naraw id-dawl.

LEZZJONI 1

Qari mill-Ktieb ta' Kohelet

Koħ 6:11-7:28

Tippretendix tkun taf aktar milli hu meħtieġ

Min jaf x'inhu l-aħjar għall-bniedem f'ħajtu, fil-ftit jiem tal-ħajja tiegħu ta' frugħa, jiem li jgħaddihom bħal dell? Min jista' jgħidlu 'l bniedem dak li se jsir warajh taħt ix-xemx?

Aħjar fama tajba miż-żejt tal-fwieħa,
aħjar jum il-mewt minn jum it-twelid.

Aħjar tmur f'dar bil-viżtu,
milli f'dar fejn hemm festa:
għax hemm il-ħaj igib f'moħħu
kif dak hu tmiem il-bniedem.

Aħjar wiċċ innikket milli daħkan,
għax b'niket il-wiċċ titjeb il-qalb.
Qalb l-għorrief tkun f'dar il-viżtu,
u qalb il-boloh tkun f'dar il-ferħ.

Aħjar tisma' ċ-ċanfir ta' l-għaref,
milli tisma' l-għana tal-boloh:
għax bħaċ-ċaqċiq tax-xewk jaqbad taħt il-borma
hekk id-daħk ta' l-iblah.
Imma dan ukoll hu frugħa,

ghax il-mohqrija thawwad mohh l-gharef,
u r-rigali jhassrulu qalbu.
Ahjar ittemm haga milli tibdieha;
ahjar tistabar milli titkabbar.

Ghaliex il-korla tixghel malajr f'qalbek, ghax il-korla tbejjiet f'qalb il-boloh. Tistaqsix: "Kif inhi li z-zminijiet ta' qabel kienu ahjar minn ta' issa?" ghax mhux mill-gherf tohrog mistoqsija bhal din. Tajjeb l-gherf daqs il-gid u jiswa ghal min jara dawl ix-xemx. Fih kenn l-gherf u fihom kenn il-flus, imma ahjar l-gherf ghax iharreg ghall-hajja lil min ghandu lilu.

Hares lejn l-ghemil ta' Alla: jista' xi hadd jiddritta dak li Hu ghamel mghawweg? F'jum ta' rizq oqghod gawdi u f'jum ta' ghawg oqghod ahseb: Ir-rizq u l-ghawg qassamhom Alla biex il-bniedem xejn ma jikxef dwar il-gejjieni tieghu". Minn kollox rajt matul il-hajja fiergha tieghi: mill-gust li jmut minkejja tjubitu sal-hazin li jtawwal ghomru minkejja hzunitu.

La tkunx gust bizzejjed
u lanqas gharef bil-bosta.

Ghalfejn toqghod tinfena?

Tkunx hazin izzejjed u taghtihiex ghall-bluha.

Ghaliex trid tmut qabel jasaliek il-waqt?

Tajjeb li zzomm dit-twissija bla ma titlaq lill-ohra, ghax min jibza' minn Alla jmur tajjeb mat-tnejn.

L-gherf jaghti qawwa lill-gharef aktar minn ghaxra bis-setgha fil-belt. B'danakollu ma ssibx bniedem gust fid-dinja li jaghmel is-sewwa bla ma jaqa' f'xi htija. Hag'ohra: Taghtix widen ghall-ghajdut kollu tan-nies li ma tmurx tisma' l-qaddej tieghek jitkellem hazin fuqek, ghax qalbek stess tghidlek li kemmil darba int ukoll tkellimt hazin fuq haddiehor. Dan kollu garrabtu bl-gherf u ghedt: "Irrid nifhmu". Imma kemm ghadni lura! Il-mahluq kollu mudlam u profond hafna. Min jista' jsib tarfu?

Imma rgajt qtajtha li nikseb taghrif u ngharblu sewwa ha nsib l-gherf u nifhem kif il-hazen hu nuqqas ta' ghaqal u l-bluha genn. U nsib dan: li aktar morra mill-mewt hi l-mara; hi nassa minn fuq s'isfel, qalbha xibka u dirghajha ktajjen. Min joghgob 'l Alla jahrab minnha, imma l-midnebb jisfa' maqbud minnha.

"Ara x'sibt", jghid Kohèlet, "wara li flejt haga b'haga biex insib is-sens tal-hajja u ghadni nfittxu u ma sibtx."

Ragel f'elf sibtu,

imma mara fost in-nisa ma sibtx wahda"

RESPONSORJU

Prov 20:9; Koh 7:20; 1 Ġw 1:8. 9

R/. Min jista' jgħid: Qalbi nadifa, safja minn kull dnu? * Ma nsibx bniedem ġust fid-dinja li jagħmel is-sewwa bla ma jaqa' f'xi htija.

V/. Jekk ngħidu li m'għandniex dnu, inkunu qegħdin inqarrqu bina nfuṣna. Jekk nistqarru dnubietna, Alla hu fidil hekk li jaħfrilna dnubietna. * Ma nsibx bniedem ġust fid-dinja li jagħmel is-sewwa bla ma jaqa' f'xi htija.

LEZZJONI II

Qari mit-Tagħlim ta' San Kolumbanu, abbati

L-għoli bla qjies ta' Alla

Alla jinsab kullimkien: hu ta' kobor bla qjies u hu qrib kollox, kif hu stess jixhdilna: *Jien Alla mill-qrib u mhux Alla mill-bogħod*. Aħna ma nfittxux Alla li hu 'l bogħod minna, għax Alla jinsab fina stess, jekk ikun jisthoqqilna. Jgħammar fina qisu ruħ f'ġisem, jekk aħna membri tiegħu f'saħħithom u mhux membri mejta minħabba d-dnu. Mbagħad jgħammar tassew fina dak li qal: *Ngħammar magħkom u nimxi f'nofskom*. Jekk jisthoqqilna li hu jgħammar fina, hu jagħtina l-ħajja tassew, għax inkunu qisna membri ħajja tiegħu, kif jgħid San Pawl: *Aħna fih ngħixu, nitharrku u aħna*.

Min qatt jista' jifhem l-għoli ta' Alla fin-natura tiegħu? Min qatt jista' jfisser dak li jisboq kull ma l-moħħ tal-bniedem jista' jagħraf? Min jista' jħares fil-qiegħ tal-kobor ta' Alla? Min jista' jiftaħar li jaf 'l Alla, li hu bla qjies u jimla kollox u kollox hu mdawwar bih, li hu fuq kollox u aqwa minn kollox, li jaħkem fuq kollox u xejn ma jaħkem fuqu? Min qatt ra 'l Alla kif inhu? Hadd għalhekk ma għandu jippretendi li jifhem 'l Alla, kif inhu, min hu u x'inhu. Din hi haġa li hadd ma jista' jifhimha, jitkixxifha u jistħarrigha: wiehed biss jista', bis-semplicità kollha u bil-qawwa kollha, jemmen li Alla hekk hu u hekk għad ikun bħalma dejjem kien, għax f'Alla ma hemm ebda tibdil.

Mela, min hu Alla? Alla hu l-Missier, u l-Iben, u l-Ispirtu s-Santu, tliet Persuni, Alla wiehed. Aktar minn hekk dwar Alla tħabrikx biex tkun taf, għax jekk trid tasal biex tagħraf dan l-għoli bla qjies ta' Alla, trid qabel xejn tistħarreg x'inhu l-ħolqien. Nistgħu għalhekk ngħidu li meta wiehed jipprova jfisser il-kobor bla qjies tat-Trinità Qaddisa, ikun qisu qed jipprova jkejmel kemm hu fond il-baħar, kif naqraw fil-Ktieb ta' l-Għerf: *Il-qiegħnett min isibu?* Kif il-qiegħ tal-baħar għajn ta' bniedem ma tarahx, hekk ukoll il-misteru tat-Trinità l-bniedem ma jistax jagħrfu bis-sensi tiegħu. Mela, jekk xi hadd irid jaf sewwa x'jemmen għandu jkun jaf li m'hux sejjer jifhem aħjar il-fidi tiegħu b'ħafna tpaċpiċ fuq il-veritajiet tal-fidi milli

biss billi jemmen fihom: aktar ma wiehed ifittex li jifhem il-kobor ta' Alla, aktar jara kemm ma jistax jifhmu.

Fittex mela li tagħraf 'l Alla, li hu l-aqwa għerf, mhux b'ħafna tpaċpiċ fuqu imma billi timxi 'l quddiem fit-tjieba tal-ħajja; mhux bil-kliem, imma bil-fidi, li toħroġ mill-qalb bla għelt u ma tiġix mit-taħbil il-moħħ ta' ħafna għorrief bla fidi. Jekk mela int tfittex li tagħraf lil Dak li ma jifissirx, permezz ta' ħafna tpaċpiċ u diskussjonijiet, int fl-aħħar tintebaħ li hu jinsab aktar 'il bogħod minnek milli kien qabel. Izda jekk int tfittex li tagħrfu bil-fidi, l-għerf ikun fil-bieb fejn soltu ssibu, u fejn hu, int b'xi mod tarah. Niksbu b'xi mod l-għerf meta nemmnu mingħajr ma nifhmu dak li ma narawx: issa għandna nemmnu f'Alla kif inhu għaliex issa, f'din id-dinja, ma narawhx, għalkemm b'xi mod qegħdin jarawh issa wkoll dawk ta' qalbhom safja.

RESPONSORJU

Salm 35(36):6-7a; Rum 11:33

R/. Mulej, sas-smewwiet tasal it-tjieba tiegħek, sas-šhab il-fedeltà tiegħek. * M'oghla s-smewwiet il-gustizzja tiegħek, baħar bla qiegh il-ħaqq tiegħek.

V/. Kemm huma kbar l-għana, l-għerf u l-għaqal ta' Alla! Kemm tassew ħadd ma jista' jgħarbel il-gudizzji tiegħu. * M'oghla s-smewwiet il-gustizzja tiegħek, baħar bla qiegh il-ħaqq tiegħek.

TALBA

Agħtina, o Alla li tista' kollox, li naħsbu dejjem fis-sewwa, u li, bil-kliem u l-għemil, nagħmlu dak li jogħgob lilek. B'Ibnek Ġesù Kristu Sidna, li miegħek jgħix u jsaltan, flimkien ma' l-Ispirtu s-Santu, Alla, għal dejjem ta' dejjem. Ammen.

Inbierku l-Mulej.

R/. Inroddu ħajr lil Alla.

IT-TIFHIR TA' SBIH IL-JUM

V/. O Alla, ejja ehliisni.

R/. Mulej, fittex ghinni.

Glorja. Kif kien mill-bidu. Hallelujah.

INNU

Tielgħa x-xemx, f' nirien ta' hmura:
tistedinna lkoll biex nindmu,
u tfakkarna f' kemm mistħija
naqgħu, jekk fid-dawl nidinbu.

Ejja nwarrbu minna l-ghama
li zmien twil ilu jfixkilna,
u ħariġna bosta drabi
mit-triq t'Alla 'l bogħod mis-sewwa.

Jalla d-dawl fis-sliem iżommna,
biex inħarsu fommna w qalbna
ħielsa minn kull qerq u ħjiena,
minn kull tebgħa w dell ta' ħtija.

Hekk il-jum ngħadduh fit-tajjeb,
ma jkun qatt fid-dlam ilsienna
jew idejna jew ghajnejna,
imma l-ġisem kollu jiddi.

Il-Mulej, mill-gholi tiegħu,
ta' kuljum iħares lejna;
u, minn tluġħ ix-xemx sa nżulha,
hu jqis kollox, kull ma naghmlu.

Glorja lill-Missier, lill-Iben,
lill-Ispirtu s-Santu, Alla:
bħalma msebbaħ kien mill-bidu,
hekk jissebbaħ issa w dejjem. Amen.

SALMODIJA

Ant. 1: O Belt ta' Alla, hwejjeg sbieh hu jghid fuqek.

Salm 86 (87)

Il-Mulej bena 'l Sijon *
fuq l-għoljiet imqaddsa;
hu jhobb il-bibien tagħha *
aktar mill-għamajjar kollha ta' Ġakobb.

O belt ta' Alla, *
hwejjeg sbieh hu jghid fuqek:
"Ngħodd 'il Raħab u 'l Babel *
ma' dawk li jagħrfuni.
Araw, in-nies tal-Filistja, Tir u l-Etjopja, *
dawn twieldu hemm!"
U għal Sijon jingħad: *
"Lkoll, il-wieħed u l-ieħor, twieldu fiha!
U Alla l-Għoli nnifsu *
jwettaqha f'postha."

Jikteb il-Mulej fil-ktieb tal-popli: *
"Dan twieled hemm!"
U jgħannu, huma u jiżfnu, *
dawk kollha li jgħammru fik.
Glorja.

Ant. 1: O Belt ta' Alla, hwejjeg sbieh hu jghid fuqek.

Ant. 2: Sidi l-Mulej ġej bil-qawwa, bi hlasu quddiemu.

Kantiku Iz 40:10-17

Hawn hu Sidi l-Mulej, li ġej bil-qawwa, *
u jaħkem bil-qawwa ta' driegħu.
Hawn hu bi hlasu miegħu, *
u r-rebħa tiegħu quddiemu.
Bħal ragħaj li jirgħa l-merħla tiegħu; *
bi driegħu jigmagħha,

u l-ħrief fi ħdanu jerfagħhom; *
u n-nagħaġ ireddgħu bil-mod imexxihom.
Min kejjel il-baħar f'qiegħ idu, *
jew qies bix-xiber il-wisa' tas-sema?
Min ġabar it-trab ta' l-art ġo keġla, *
jew wiżen bi stasija l-muntanji,
u b'mizien l-ġħoljiet?
Min mexxa l-ispirtu tal-Mulej, *
jew urieh x'għandu jagħmel, biex jgħallmu?
Lil min talab parir biex jiftaħlu għajnejh; *
jew biex jgħallmu jġib ruħu bil-ġustizzja,
biex jagħtih id-dawl u l-ġherf, *
u jqabbdu t-triq ta' l-ġħaqal?
Ara, il-ġnus bħal qatra waħda minn barmil ilma, *
bħal għabra trab f'mizien, hekk qishom!
Ara, il-ġzejjer daqs tibna t-toqol tagħhom !
Is-siġar tal-Libanu m'humiex biżżejjed *
biex bihom tagħmel in-nar;
anqas il-bhejjem tiegħu m'huma biżżejjed *
biex toffri lil Alla saġrificċju tal-ħruq.
Il-ġnus kollha qishom xejn quddiemu: *
huma għalih hwejjeġ fiergħa u battala.
Glorja.

Ant. 2: Sidi l-Mulej ġej bil-qawwa, bi ħlasu quddiemu.

Ant. 3: Għollu bit-tifhir lil Alla tagħna, u nxeħtu quddiem l-għotja mqaddsa tiegħu.

Salm 98 (99)

Il-Mulej isaltan; jitkexkxu l-ġnus! *
Fuq il-kerubini t-tron tiegħu; ħa titheżheż l-art!
Kbir il-Mulej f'Sijon; *
hu jaħkem fuq il-popli kollha.
Ħa jfaħħru ismek, kbir u tal-biża', *
għax hu qaddis u qawwi.
Int sultan li tħobb il-ġustizzja u waqqaft is-sewwa; *

id-dritt u s-sewwa tagħmel ma' Ġakobb.

Għollu bit-tifhir lill-Mulej, Alla tagħna, *
inxtehtu quddiem mirfes riġlejh, għax hu qaddis!

Mosè u Aron fost il-qassisin tiegħu, †
u Samwel fost dawk li jsejjħu ismu, *
kienu jsejjħu l-Mulej, u hu jwegibhom.
F'kolonna ta' sħab kien jitkellem magħhom; *
kienu jharsu l-preċetti u l-ligi li tahom.
Mulej, Alla tagħna, inti smajthom; †
int Alla li tagħder kont għalihom; *
izda thallast ta' l-imġiba hażina tagħhom.

Għollu bit-tifhir lill-Mulej, Alla tagħna, †
u nxehtu quddiem l-għolja mqaddsa tiegħu;
għax qaddis hu l-Mulej, Alla tagħna!
Glorja.

Ant. 3: Għollu bit-tifhir lil Alla tagħna, u nxehtu quddiem l-għotja mqaddsa tiegħu.

LEZZJONI QASIRA

1 Piet 4:10-11

Kull wiehed minnkom li ħa xi don, jinqeda bih għall-gid ta' xulxin, bħala amministraturi tajba tal-grazzja ta' Alla, li hi ta' ħafna xorta. Jekk wiehed għandu d-don tal-kelma, jinqeda bih qisu kliem ta' Alla ; jekk wiehed għandu d-don tal-ministeru, ihaddmu qisu bis-setgħa li qiegħed jagħtih Alla, biex f'kollox ikun imsebbah Alla permezz ta' Ġesù Kristu.

RESPONSORJU QASIR

R/. B'qalbi kollha ngħajjatlek: * Wegibni, Mulej. B'qalbi.

V/. Irrid inhares il-kmandamenti tiegħek. * Wegibni, Mulej. Glorja. B'qalbi.

Ant. tal-kantiku ta' Żakkarija:

Naqdu lill-Mulej bil-qdusija, u jehlisna mill-għedewwa tagħna.

Imbierek il-Mulej, Alla ta' Izrael, *

ġhaliex ġie jżur u jifdi l-poplu tiegħu,
 u waqqaf ġhalina qawwa ta' salvazzjoni *
 f'dar David, qaddej tiegħu,
 bħalma kien wiegħed fl-imġhoddi *
 b'fomm il-profeti qaddisin tiegħu,
 biex isalvana mill-ġhedewwa tagħna *
 u minn idejn dawk kollha li jobogħduna.
 B'hekk juri ħniena ma' missirijietna, *
 u jiftakar fil-patt qaddis tiegħu,
 fil-ħalfa li ħalef lil Abraham missierna, *
 li jagħtina
 li, meħlusin minn idejn l-ġhedewwa tagħna, *
 naqduh bla biża'
 tul ħajjitna kollha, *
 bil-ġustizzja u l-qdusija quddiemu.
 U inti, tfajjel, tissejjaħ profeta ta' l-Ġholi; *
 ġħax tmur qabel il-Mulej biex tħejjilu triqatu,
 biex tgħarraf lill-poplu tiegħu bis-salvazzjoni, *
 bil-maħfra ta' dnubiethom,
 ħierġa mill-qalb ħanina ta' Alla tagħna, *
 li jibagħtilna mill-ġholi ż-żjara tax-Xemx tielġha,
 ħa jdawwal lil dawk li jinsabu
 fid-dlamijiet u d-dell tal-mewt, *
 ħa jmexxi l-passi tagħna fit-triq tas-sliem.
 Glorja lill-Missier, u lill-Iben, *
 u lill-Ispirtu s-Santu,
 Kif kien mill-bidu, issa u dejjem, *
 u jibqa' ġħal dejjem ta' dejjem. **Ammen.**

Ant. tal-kantiku ta' Żakkarija:

Naqdu lill-Mulej bil-qdusija, u jeħlisna mill-ġhedewwa tagħna.

PREĊI

Alla hu l-Missier li bi mħabba kbira jmexxi l-poplu tiegħu u jagħtih l-ġħajxien.
 Niżżuh ħajr minn qalbna, u b'ferħ kbir ngħidulu:

Glorja lilek, Mulej, ġħal dejjem.

Missier ta' ħniena bla tarf, tkun imfaħħar ġħall-imħabba li tħobbna:

- Inti ta' l-ġħageb fil-ħolqien tagħna u wisq iżjed fit-tiġdid tagħna.

Fil-bidu ta' din il-ġurnata imla 'l qalbna bil-ħegġa li naqduk:

- tkun dejjem igglorifikat bil-ħsibijiet u l-għemil kollu tagħna.

Naddafna minn kull xewqa ħażina:

- aghmel li b'fehma safja nfittxu f'kollox ir-rieda tiegħek.

Ifthilna beraħ il-bibien ta' qalbna għall-bżonnijiet ta' hutna kollha:

- thallihomx imcaħħda mill-imħabba tagħna ta' aħwa.

Missierna

Talba

O Alla ta' dejjem li tista' kollox, Ibnek il-waħdieni gie jżurna mill-għoli bhax-xemx tielgħa u sawwab fuqna d-dawl tal-glorja tiegħek; wassal dan l-istess dawl lill-popli li għadhom fid-dlamijiet u d-dell tal-mewt. B'Ibnek Ġesù Kristu Sidna, li miegħek jgħix u jsaltan, flimkien ma' l-Ispirtu s-Santu, Alla, għal dejjem ta' dejjem. Ammen.

Għeluq

Il-Mulej iberikna, iħarisna minn kull deni, u jwassalna għall-ħajja ta' dejjem.

Amen.

IT-TALB TA' NOFS IL-JUM

V/. O Alla, ejja ehliisni.

R/. Mulej, fittex għinni.

Glorja. Kif kien mill-bidu. Hallelujah.

Fid-Disgha ta' filghodu

INNU

Spiritu s-Santu, li int Alla
wieħed mal-Missier u l-Iben,
ejja xxerred għewwa fina,
ħalli bik ilkoll timliena.

Bi kliem fommna, b'qalbna w ruħna,
nerfghu lej k it-tiffhir tagħna;
int kebbisna b'nar imħabbtek,
u nxerduh fl-oħrajn madwarna.

Kun id-dawl li jtina l-għarfa
tal-Missier u l-Iben tiegħu:
żomm qawwija l-fidi tagħna
fik, l-Ispirtu li għej minnhom. Ammen.

F'Nofsinhar

INNU

Mexxej qawwi, Alla veru,
Inti kollox tqassam sewwa:
jisbaħ jum, tagħnih bid-dija;
f'nofsu żżejnu b'dawl iħagġeg.

Iżda itfi l-għadab fina,
taffi s-sħana ta' kull deni,
agħti s-saħħa 'l min hu dgħajjed,
għib is-sliem tassew fi qlubna.

Isma' talbna, Missier twajjed,

w int, Waħdieni tiegħu u daqsu,
li ta' dejjem hi saltnatkom
ma' l-Ispirtu Farag tagħna. Ammen.

Fit-Tlieta ta' wara nofsinhar

INNU

Alla, int, li fik innifsek
m'hemmx tiddil lill-ħlejjaq triegi:
lil kull siegħa tal-ġurnata
tqis id-dawl li jkun imissha.

Ibagħtilna lejla tajba,
fejn il-ħajja qatt ma tonqos,
imma tersaq lejn il-glorja,
li tkun ħlas ta' mewt qaddisa.

Isma' talbna, Missier twajjeb,
w int, Waħdieni tiegħu u daqsu,
li ta' dejjem hi saltnatkom
ma' l-Ispirtu Farag tagħna. Ammen.

Ant.1 Żommni skond il-wegħda tiegħek, Mulej, biex nibqa' ħaj.

Salm 118 (119):113-120 XV (Samek)

In-nies ta' żewġt iqlub nobgħodhom;
imma l-liġi tiegħek inħobbha.
Inti l-kenn u t-tarka tiegħi; *
fil-kelma tiegħek jien nittama.

Tbiegħdu minni, intom nies ħżiena, *
biex inħares il-kmandamenti ta' Alla tiegħi.
Żommni skond il-wegħda tiegħek, biex nibqa' ħaj; *
thallix bla temma t-tama tiegħi.

Għinni int, u jiena nsalva; *
u ħsiebi jkun dejjem fil-kmandamenti tiegħek.

Int tismell 'il kull min jitbiegħed
mill-kmandamenti tiegħek, *
għax qarrieqa l-fehma tagħhom.

Bhal skart għalik il-ħżiena ta' l-art; *
għalhekk inħobb il-preċetti tiegħek.
Jitkexkex ġismi bil-biza' tiegħek; *
mid-digrieti tiegħek nibza'.
Glorja.

Ant.1 Żommni skond il-wegħda tiegħek, Mulej, biex nibqa' haj.

Ant.2 Għinna, O Alla, salvatur tagħna, u aħfrilna dnubietna.

Salm 78 (79):1-5. 8-11. 13

O Alla, daħlu l-ġnus f'wirtek, †
niġġsu t-tempju mqaddes tiegħek, *
għamlu 'l Ġerusalem herba waħda.
Taw l-iġsma tal-qaddejja tiegħek
b'ikel lit-tjur ta' l-ajru; *
taw laham ħbiebek lill-bhejjem ta' l-art.
Xerrdulhom demmhom bħal ilma madwar Ġerusalem; *
u ma kienx hemm min jidfinhom.

Waqajna għaċ-ċajt mal-ġirien tagħna, *
għad-daħk u ż-żebliħ għal ta' madwarna.
Mulej, għal dejjem se tibqa' inkurlat magħna? *
Se tibqa' mkebbesa bhan-nar il-ħegġa tiegħek?

Tiftakrilniex il-ħtijiet ta' l-imġhoddi; †
fittex ejja u lqagħna bi ħnientek, *
għax ninsabu mifnija għall-aħħar.
Għinna, o Alla, Salvatur tagħna, *
f'ġieħ is-sebħ ta' l-isem tiegħek;
eħlisna u aħfrilna dnubietna, *
minħabba l-isem tiegħek.

Għaliex għandhom jgħidu l-ġnus: *
"Fejn hu Alla tagħhom?"
Ha jkunu jafu l-ġnus quddiem għajnejna *

li int tithallas tad-demm li xerrdu
tal-qaddejja tiegħek.
Ha jasal quddiemek ilfiq l-imjassrin; *
fil-kobor tal-qawwa tiegħek
salva 'l dawk li huma għall-mewt.
U aħna, il-poplu tiegħek
u l-merħla tal-mergħa tiegħek, *
niżżuk ħajr għal dejjem;
minn żmien għal żmien *
inxandru t-tifhir tiegħek.
Glorja.

Ant.2 Għinna, O Alla, salvatur tagħna, u aħfrilna dnubietna.

Ant.3 Alla ta' l-eżerċti, ħares mis-sema, u żur 'il din id-dielja.

Salm 79 (80)

O Ragħaj ta' Izrael, agħti widen, *
int li tmexxi bħal merħla 'l Ġużepi.
Int li qiegħed fuq il-kerubini, *
iddi quddiem Efrajm, Benjamin u Manasse.
Qajjem il-qawwa tiegħek, *
u ejja ħa ssalvana.

Reggagħna għal li konna, Alla ta' l-eżerċti; *
itfa' fuqna d-dija ta' wiċċek, u nkunu salvi.

Mulej, Alla ta' l-eżerċti, kemm se ddum tinkorla *
minkejja t-talb tal-poplu tiegħek?
Tmajthom il-ħobż magħgun bid-dmugħ, *
sqejthom id-dmugħ bix-xaba'.
Għamilt minna t-tilwim tal-ġirien tagħna, *
l-għedewwa tagħna jiddieħku bina.

Reggagħna għal li konna, Alla ta' l-eżerċti; *
itfa' fuqna d-dija ta' wiċċek, u nkunu salvi.

Int qlajt dielja mill-Egittu, *
warrabt il-ġnus biex thawwel lilha.
Hejjejt l-art għaliha; *

hi xenxlet gheruqha u mliet l-art.
Tghattew l-gholjiet bid-dell tagħha, *
Bhal ċedri kbar iż-żraġen tagħha.
Meddet sal-baħar il-friegħi tagħha, *
sax-xmara ż-żraġen tagħha.

Għaliex, mela, ġarraft il-ħitan tagħha, *
u kull min jgħaddi jqaċċat minnha?
Iħarbatha l-ħanżir selvaġġ, *
il-bhejjem tar-raba' jirgħu fiha.

Erga' ejja, Alla ta' l-eżerċti; †
ħares mis-sema, u ara, *
u żur 'il din id-dielja.

Hu ħsieb dak li ħawwlet lemintek, *
ir-rimja li int kabbart għalik.
Jinqerdu mal-ħarsa qalila ta' wiċċek *
dawk li tawha n-nar u qaċċtuha.
Ħa tkun idek fuq il-bniedem ta' lemintek, *
fuq il-bniedem li int saħħaħt għalik.
Aħna ma nitbegħdux minnek; *
roddilna l-ħajja, u aħna nsejjħu ismek.

Reġġagħna għal li konna, Alla ta' l-eżerċti; *
itfa' fuqna d-dija ta' wiċċek, u nkunu salvi.
Glorja.

Ant.3 Alla ta' l-eżerċti, ħares mis-sema, u żur 'il din id-dielja.

Fid-Disgha ta' filghodu

LEZZJONI QASIRA

Għerf 19:22

Int, Mulej, għollejt u gglorifikajt lill-poplu tiegħek f'kollox, u ma stmerrejtux, imma tajtu l-ghajnuna dejjem u kullimkien.

V/. Int Alla li tagħmel ħwejjeg ta' l-ghageb.

R/. Li turi qawwietek fost il-popli.

Talba

O Alla, f'din is-siegħa tal-ġurnata inti bghatt l-Ispirtu s-Santu fuq l-Appostli huma u jitolbu; fiċ-ċokon tagħna nitolbuk biex, fit-tjieba tiegħek, tagħti lilna wkoll sehem minn din il-grazzja. Bi Kristu Sidna. Ammen.

F'Nofsinhar

LEZZJONI QASIRA

Dewt 4:7

Liema ġens hu hekk kbir li għandu l-allat hekk qrib tiegħu daqs kemm hu qrib tagħna l-Mulej Alla tagħna kull xhin insejnhulu?

V/. Qrib il-Mulej lejn dawk li jsejnhulu.

R/. Jisma' l-ghajta tagħhom u jsalvahom.

Talba

O Alla ta' dejjem li tista' kollox, li għalik ma hemm xejn mudlam jew fidell, ixhet fuqna d-dija tad-dawl tiegħek, biex nitgħallmu sewwa l-ligi u l-kmandamenti tiegħek, u nibqgħu dejjem miexja fi triqtek b'qalb kbira u fidila. B'Ibnek Ġesù Kristu Sidna, li miegħek jghix u jsaltan, flimkien ma' l-ispirtu s-Santu, Alla, għal dejjem ta' dejjem. Ammen.

Fit-Tlieta ta' wara nofsinhar

LEZZJONI QASIRA

Ester 10:9

Il-ġens huwa Izrael, li sejjhu lil Alla u salvahom; il-Mulej salva l-poplu tiegħu, il-Mulej helisna minn kull deni; Alla għamel sinjali kbar u ghegubijiet li qatt ma dehru bħalhom fost il-ġnus.

V/. Niżżik ħajr, Mulej, talli wegibtni.

R/. U kont għaliya s-salvazzjoni tiegħi.

Talba

Aghmel, Mulej, li ahna nimplew b'dak is-sabar li Ibnek il-wahdieni wriena f'hajtu, biex meta jzurna t-tigrib u l-ghawg nibqghu shaħ sa l-ahħar. Bi Kristu Sidna. Ammen.

Inbierku l-Mulej

R/. Inroddu ħajr lil Alla.

L-GHASAR

V/. O Alla, ejja ehliisni.

R/. Mulej, fittex għinni.

Glorja. Kif kien mill-bidu. Hallelujah.

INNU

Alla l-qawwi, kif il-ħlejjaq
tnisslu b'kelmtek fi ħdan l-ilma,
int qassamthom, xi wħud fl-ajru,
izd'oħrajn fl-imwiegħ hallejthom.

Tajt lil dawn ix-xmajjar, l-ibħra;
mas-smewwiet lil dawk xerridthom;
biex sew fuq sew taħt jizegħdu,
għalkemm jafu bidu wieħed.

Nitolbuk, Mulej, biex aħna,
li bil-mewgħ tad-demmm tnaddafna,
ma naqgħux fit-tajn tal-ħtija,
ma nerfghux tal-mewt it-toqol.

Thalliniex bid-dnub nitgħaffgu
jew nintrefghu bina nfasna,
biex la nsiru fraq quddiemek
lanqas nieħdu xi tisbita.

Isma' talbna, Missier twajjeb,
w int, Waħdieni tiegħu u daqsu,
li ta' dejjem hi saltnatkom
ma' l-Ispirtu Faraġ tagħna. Ammen.

SALMODIJA

Ant. 1: Hbiebek jidħlu f'darek, Mulej, b'għajat ta' ferħ.

Salm 131 (132)

I

Ftakar, Mulej, f'David *
u fl-hemm tiegħu kollu.
Ftakar kif hu ħalef lill-Mulej, *
u wiegħed lil Alla, il-Qawwi ta' Ġakobb:

"Ma nidholx taħt is-saqaf ta' dari, *
ma nitlax fuq il-friex ta' soddti,
ma naghlaqx għajnejja u norqod *
u anqas naghlaq xfar għajnejja bin-nghas,
sa ma nsib post għall-Mulej, *
għamara għal Alla, il-Qawwi ta' Ġakobb."

Araw, smajna bl-arka f'Efrata, *
sibnieha fir-raba' ta' Ġagħar.
Ha nidhlu fl-għamara tiegħu, *
ninxteħtu quddiem il-mirfes ta' riglejh!

Qum u ejja, Mulej, lejn il-mistrieħ tiegħek, *
int u l-arka tal-qawwa tiegħek.
Jilbsu l-gustizzja l-qassisin tiegħek, *
jgħajjtu bil-ferħ il-ħbieb tiegħek.
Minhabba f'David, il-qaddej tiegħek, *
twarrabx wiċċ is-sultan, il-midluk tiegħek.

Glorja lill-Missier, u lill-Iben, *
u lill-Ispirtu s-Santu.
Kif kien mill-bidu, issa u dejjem, *
u jibqa' għal dejjem ta' dejjem. Amen.

Ant. 1: Ħbiebek jidhlu f'darek, Mulej, b'għajjat ta' ferħ.

Ant. 2: Il-Mulej għażel 'il Sijon biex tkun id-dar tiegħu.

II

Il-Mulej ħalef wegħda lil David, *
u żgur li ma jergax lura minnha:

"Wieħed min-nisel tiegħek *
jiena nqieghed fuq it-tron tiegħek.
Jekk uliedek iharsu l-patt tiegħi *
u l-preċetti li jien nagħtihom,
uliedhom ukoll għal dejjem *
joqogħdu fuq it-tron tiegħek."

Għax il-Mulej għażel 'il Sijon, *
u xtaqha tkun id-dar tiegħu:
"Hawn insib il-mistrieħ tiegħi għal dejjem! *
Fiha rrid noqgħod, għax habbejtha!

Bil-barka nimla l-ħażniet tagħha, *
bil-ħobż inxabba' l-foqra tagħha.
Bis-salvazzjoni nlibbes il-qassisin tagħha, *
bil-ferħ jgħajtu l-ħbieb tagħha.

Hemm inqajjem qawwa lil David, *
inħejji mnara għas-sultan, il-midluk tiegħi.
Bil-mistħija nlibbes l-għedewwa tiegħu, *
imma fuqu tiddi l-kuruna tiegħu."
Glorja.

Ant. 2: Il-Mulej għażel 'il Sijon biex tkun id-dar tiegħu.

Ant. 3: Il-Mulej Alla tah is-setgħa, l-gieħ u s-saltna, u l-ġnus kollha jaqduh.

Kantiku Apok 11:17-18; 12:10b-12a

"Niżżuk ħajr, Mulej, Alla li tista' kollox, †
li int u li kont, *
talli ħadt il-qawwa l-kbira tiegħek u bdejt issaltan.

Il-ġnus imtlew bil-korla, †
imma ġiet il-korla tiegħek *
u wasal iż-żmien li jsir ħaqq mill-mejtin,
u jingħata l-ħlas mistħoqq, *
lill-qaddejja tiegħek il-profeti,
lill-qaddisin u 'l dawk li jibżgħu minn ismek, *
kemm iż-żgħar u kemm il-kbar."

"Issa ġiet is-salvazzjoni u l-qawwa,
u s-Saltna ta' Alla tagħna, *
u s-setgħa tal-Messija tiegħu,
għax twaddab 'il barra dak li jixli 'l hutna, *
li lejl u nhar jixlihom quddiem Alla tagħna.

U huma ħargu rebbieħa fuqu
bis-saħħa ta' demm il-Ħaruf *
u bis-saħħa tax-xhieda li taw,
u xejn ma għożżew ħajjithom, *
hekk li ħadu saħansitra l-mewt.
Għalhekk ifirġu, smewwiet, *
u intom li tgħammru fihom.
Glorja.

Ant. 3: Il-Mulej Alla tah is-setgħa, l-ġieħ u s-saltna, u l-ġnus kollha jaqduh.

LEZZJONI QASIRA

1 Piet 3:8-9

Kunu lkoll fehma waħda, hossu għal xulxin, inħabbu bħal ahwa, b'qalb twajba u umli. La troddux deni għal deni jew tagħjir għal tagħjir; għal kuntrarju, wiegħbu bil-barka tagħkom, għax għal dan intom ġejtu msejja, biex tkunu werrieta tal-barka ta' Alla.

RESPONSORJU QASIR

R/. Il-Mulej temagħna * B'qamħ mill-aħjar. Il-Mulej.

V/. Xebbagħna bl-għasel mill-blat * B'qamħ mill-aħjar. Glorja. Il-Mulej.

Ant. tal-kantiku ta' Marija:

Il-Mulej niżżel is-setgħana minn fuq it-tron tagħhom u għolla ċ-ċkejknin.

Ruħi tfahħar il-kobor tal-Mulej, *
u l-ispirtu tiegħi jifraħ f'Alla s-Salvatur tiegħi,
għax hu xeħet għajnejh
fuq iċ-ċokon tal-qaddejja tiegħu. *
Iva, minn issa 'l quddiem
kull nisel jibda jsejjaħli hienja.

Għax is-Setgħani għamel miegħi hwejjeġ kbar; *
qaddis hu l-isem tiegħu.
Il-ħniena tiegħu tinfirex f'kull żmien *
fuq dawk li jibżgħu minnu.

Hu wera l-qawwa ta' driegħu, *
xerred lil dawk li huma mkabbra f'qalbhom.
Nizzel is-setgħana minn fuq it-tron tagħhom, *
u għolla ċ-ċkejknin.
Mela b'kull ġid lil min hu bil-ġuħ, *
u l-għonja bagħathom 'il barra b'xejn.
Ha ħsieb Izrael, qaddej tiegħu, *
għax ftakar fil-ħniena tiegħu
- bħalma wiegħed lil missirijietna - *
b'riżq Abraham u nisl u għal dejjem.
Glorja.

Ant. tal-kantiku ta' Marija:

Il-Mulej nizzel is-setgħana minn fuq it-tron tagħhom u għolla ċ-ċkejknin.

PREĊI

Kristu hu r-ragħaj tal-poplu tiegħu, l-għajnuna u l-faraġ tagħhom. Nitolbuh b'qima kbira u ngħidulu:

O Alla, kenn tagħna, ismagħna.

Imbierek int, Mulej, li għoġbok issejġhilna fil-Knisja mqaddsa tiegħek:

- zommna u ħarisna fiha għal dejjem.

Int hallejt il-ħsieb tal-Knejjes kollha f'idejn il-qaddej tiegħek, il-Papa **N.**:

- agħtih fidi dejjem sħiħa, tama ħajja, u mħabba kollha heġġa.

Reġġa' lura lejki lill-midinbin u sejjah mill-ġdid lil dawk li telqu u tbiegħdu:

- agħti l-indiema u s-salvazzjoni lil kulhadd.

Inti nżilt mingħand Missierek biex tghammar f'din l-art tagħna:

- ftakar f'dawk li huma mbiegħda minn qrabathom u minn pajjiżhom f'art barranija.

Ħares lejn ħutna l-mejtin kollha, li ttamaw fik:

- dahħalhom fis-saltna ta' dejjem.

Missierna

Talba

Inroddulek ħajr, Mulej, talli għaddejna gurnata oħra; bl-umiltà kollha nitolbu l-ħniena tiegħek biex tkun twajjed magħna u taħfrilna n-nuqqasijiet kollha li fihom illum waqajna ta' bnedmin dgħajfa li aħna. B'Ibnek Ġesù Kristu Sidna, li miegħek jgħix u jsaltan, flimkien ma' l-Ispirtu s-Santu, Alla, għal dejjem ta' dejjem. **Ammen.**

Għeluq

Il-Mulej iberikna, iħarisna minn kull deni, u jwassalna għall-ħajja ta' dejjem. **Ammen.**

TALBA TA' GHELUQ IL-JUM IL-HAMIS

V. O Alla, ejja ehlieni.

R. Mulej, fittex għinni.

Glorja. Kif kien mill-bidu. Hallelujah.

Fi żmien ir-Randan ma jingħadx Hallelujah.

*Wara dan il-versett tal-bidu tkun haġa tajba jekk isir l-eżami tal-kuxjenza, li fiċ-
ċelebrazzjoni fil-komun jista' jidhol fl-att penitenzjali skond il-formoli wżati fil-
Quddiesa.*

ATT PENITENZJALI

I. *Issir l-istedina għall-penitenza.*

Huti, ejjew nagharfu htijietna.

Isir ftit tas-skiet. Imbagħad kulhadd flimkien jistqarr:

Nistqarr 'l Alla li jista' kollox,
u lilkom, ħuti, li jiena dnibt ħafna bil-ħsieb,
bil-kliem, bl-egħmil u billi ħallejt dmirijeti:

iħabbtu fuq sidirhom

ħtija tiegħi, ħtija tiegħi, bl-ikbar ħtija tiegħi.

Għalhekk nitlob lill-imqaddsa Marija dejjem Vergni,

lill-Angli u l-Qaddisin kollha,

u lilkom, ħuti, biex titolbu għalija lill-Mulej Alla tagħna.

Tingħata l-assoluzzjoni:

Ihenn għalina Alla li jista' kollox,

jahfrilna dnubietna, u jwassalna għall-ħajja ta' dejjem.

R/. Amen.

Jew

II. *Issir l-istedina għall-penitenza.*

Huti, ejjew nagharfu htijietna.

Isir ftit tas-skiet. Imbagħad jingħad:

V. Henn għalina, Mulej

R. Għax dnibna kontra tiegħek.

V. Uri lilna, Mulej, it-tjieba tiegħek.

R. U s-salvazzjoni tiegħek agħtina.

Tingħata l-assoluzzjoni:

Ihenn għalina Alla li jista' kollox,
jahfrilna dnubietna, u jwassalna għall-ħajja ta' dejjem.

R. Ammen.

Jew

III. Issir l-istedina għall-penitenza.

Ħuti, ejjew nagħarfu ħtijietna.

Isir ftit tas-skiet. Imbagħad jingħadu dawn l-invokazzjonijiet, jew oħrajn:

Int li kont mibgħut biex tfejjaq il-bnedmin ta' qalbhom niedma: Mulej, ħniena.

R. Mulej, ħniena.

Int li ġejt biex issejjaħ il-midinbin: Kristu ħniena.

R. Kristu ħniena.

Int li qieghed fil-lemin tal-Missier, biex tidhol għalina: Mulej ħniena.

R. Mulej, ħniena.

Tingħata l-assoluzzjoni:

Ihenn għalina, Alla, li jista' kollox,
jahfrilna dnubietna, u jwassalna għall-ħajja ta' dejjem.

R. Ammen.

INNU

Wara dan il-jum li tajtna,
nitolbuk, ħallieq ta' kollox,
biex fit-tjieba kbira tiegħek
tgħasses fuqna u tieqaf magħna.

Fik u bik jistrieħu qlubna,
jibqgħu jħossu l-kenn ta' mħabbtek,
sabiex għada minn filgħodu
jisbħu jgħannu l-glorja tiegħek.

Bierek jiemna b'saħħa tajba,
żid il-ħegġa ta' ħajjitna,
u bid-dija tiegħek dawwal
dlam il-lejl li riesaq fuqna.

Isma' talbna, Missier twajjeb,
w int, Waħdieni tiegħu u daqsu,
li ta' dejjem hi saltnatkom
ma' l-Ispirtu farag tagħna. **Amen.**

SALMODIJA

Barra Ż.GH.:

Ant. Fil-kwiet immur nistrieħ.

Ż.GH.:

Ant. Hallelujah, hallelujah, hallelujah.

Salm 15 (16)

Il-Mulej is-sehem ta' wirti

Alla qajjem lil Ġesù billi ħall l-irbit tal-mewt. (Atti 2:24)

Harisni, o Alla, *
għax fik jien nistkenn.
Jien għedt lill-Mulej: "Int Sidi, *
m'għandix ġid ieħor ħliefek."
It-twajbin huma l-kbar f'din l-art; *
fihom hi l-għaxqa kollha tiegħi.
L-hemm tagħhom ikattru *
dawk li jaħtru allat oħra.
Ma nsawwabx bħalhom id-demmm b'sagrifiċċju, *
anqas isimhom ma nsemmi b'xufftejja.
Mulej, inti s-sehem tal-wirt u r-rizq tiegħi, *
inti żzomm f'idejk xortija.
Il-kejl tani art li tgħaxxaq: *
messni sehem tassew għal qalbi.
Inbierrek lill-Mulej li tani l-fehma; *
mqar billejl qalbi tgħallimni.
Inżomm il-Mulej dejjem quddiemi, *
għax bih f'leminti qatt ma nitharrek.
Hekk tifraħ qalbi u tithenna ruħi, *
u ġismi wkoll jistrieħ fil-kwiet.

Għax int ma titlaqnix fl-imwiet, *
ma tħallix il-maħbub tiegħek jara l-qabar.
Int tgħallimni t-triq tal-ħajja; †
hemm il-milja tal-ferħ quddiemek, *
hemm l-għaxqa għal dejjem f'lemintek.
Glorja.

Barra Z.GĦ.:

Ant. Fil-kwiet immur nistrieh.

Z.GĦ:

Ant. Hallelujah, hallelujah, hallelujah.

LEZZJONI QASIRA

1 Tess 5:23

Alla tas-sliem iqaddiskom f'kollox, u jzommkom shaħ bla mittiefsa, fl-ispirtu, fir ruħ u fil-ġisem, sa ma jiġi Sidna Ġesù Kristu.

RESPONSORJU QASIR

Barra żmien il-Għid:

R. F'idejk, Mulej, * Jien nerħi ruħi. F'idejk.

V. Int teħlisni, Mulej, Alla tas-sewwa, * Jien nerħi ruħi. Glorja. F'idejk.

F'Ħadd il-Għid u l-ottava jingħad:

Ant. Dan hu l-jum li għamel il-Mulej; Ħa nifirħu u nithennew fih. Hallelujah.

Fi żmien il-Għid:

R. F'idejk, Mulej, jien nerħi ruħi. Hallelujah, hallelujah. F'idejk.

V. Int teħlisni, Mulej, Alla tas-sewwa. * Hallelujah, hallelujah. Glorja. F'idejk.

Ant. Salvana, Mulej, u ħarisna bin-nhar u bil-lejl, biex nishru ma' Kristu u nistriehu fis-sliem. (Ż.Għ. hallelujah).

KANTIKU EVANGĒLIKU

Lq. 2,29-32

Kristu dawl tal-ġnus u glorja ta' Israel

Issa, o Sid, tista' tħalli l-qaddej tiegħek *

imur fis-sliem, skond kelmttek;

għaliex għajnejja raw *

is-salvazzjoni tiegħek,

li int Hejjejt *

għall-popli kollha:

dawl biex idawwal il-ġnus, *

u glorja tal-poplu tiegħek Israel.

Glorja.

Ant. Salvana, Mulej, u ħarisna bin-nhar u bil-lejl, biex nishru ma' Kristu u nistrieħu fis-sliem. (Ž.Għ. hallelujah).

Talba

Mulej Alla tagħna, aġtina l-heda u l-mistrieħ wara t-taħbit u l-għeja ta' illum, biex bl-għajnuna tiegħek niksbu saħħa ġdida, ħalli ningħataw b'ruħna u ġisimna għall-qadi tiegħek. Bi Kristu Sidna. **R/. Ammen.**

Wara t-talba tingħad il-barka:

Il-Mulej li jista' kollox jagħtina lejl kwiet u tmiem tajjeb.

R. Ammen.

Fl-aħħarnett, mingħajr versett u talba, tingħad waħda mill-antifoni tal-Madonna.

Omm ħelwa ta' Kristu l-Feddej,
int bieb illi jagħti għas-sema,
int kewkba tal-baħar, Marija!
Ħarisna mill-waqgħa, kun magħna,
għajnuna tal-poplu l-maħtur,
li b'għageb nissilt 'il min ħalqek
fis-siegħa li lqajt it-tislina
li tak Gabrijel, u bqajt xebba,
kif qabel, hekk wara t-tnissil.
Henn, Omm, għal uliedek midinba.

jew

Is-sliem, o Sultana
tas-sema, Sidt l-aṅġli;
int l-għerq u l-bieb safi
mnejn ġie dawl id-dinja.
O Vergni gloriuża,
ta' ġmiel u sbuħija,
is-sliem għalik! Itlob
lil Kristu għalina.

jew

Sliem għalik, Sultana, omm tal-ħniena;
hajja, hlewwa u tama tagħna, sliem għalik.
Lilek ingħajjtu,
għaliex aħna tturufnati, ulied Eva.
Lilek nitniehdu, aħna li nibku u nolfqu
f'dan il-wied ta' dmugh.
Ejja, mela, avukata tagħna,
dawwar lejna
dawk il-għajnejn tiegħek tal-ħniena;
u wrina, wara dan it-turufnament,
lil Ġesu', frott imbierek tal-guf tiegħek.
O Hanina, o pija, o helwa Vergni Marija.

jew

Taħt il-harsien tiegħek nistkennu,
Omm qaddisa ta' Alla:
la twarrabx minn quddiemek
it-talb li nagħmlulek fi htigijietna,
u eħlisna dejjem minn kull tigrub,
o Vergni glorjuża u mbierka.